

ತೋಟಗಾರಿಕೆಯಲ್ಲಿ ಯಶಸ್ಸು ಕಂಡ ಪದವೀಧರ

ಮೌನೇಶ್ವರಿ ಆರ್. ಕಮ್ಮಾರ ಮತ್ತು ದಿನೇಶ ಕುಮಾರ ಎಸ್.ಪಿ.

ಕೃಷಿ ವಿಜ್ಞಾನ ಕೇಂದ್ರ, ಬಾಗಲಕೋಟೆ - 587 101

☎: 94484 95347

ಮಿಂಚಂಚೆ: kvkbgk@rediffmail.com

ಕಳೆದವರೆಲ್ಲ ನೌಕರಿ ಬೇಕೆಂದು ಹಠ ಹಿಡಿಯುವ ಈ ಕಾಲದಲ್ಲಿ ಶ್ರೀಮತಿ ಆಸ್ತಾ ಬಾನು ಪದವೀಧರ ಆಗಿದ್ದರೂ ತೋಟಗಾರಿಕೆಯನ್ನು ನೆಚ್ಚಿಕೊಂಡು ಪರಿಶ್ರಮದಿಂದ ದುಡಿದು ಯಶಸ್ಸುಗಳಿಸಿದ ಯಶೋಗಾಥೆಯಿದು. ಕುಟುಂಬದ ಸಹ ಸದಸ್ಯರ ಬೆಂಬಲವಿದ್ದಾಗಲಂತೂ ಮುಟ್ಟಿದ್ದೆಲ್ಲ ಜಿನ್ನ. ವಿವಿಧ ಬಗೆಯ ತರಕಾರಿಗಳು ಹಾಗೂ ಇತರ ಬೆಳೆಗಳನ್ನು ಜಾಣ್ಮೆಯಿಂದ ಹಾಗೂ ವೈಜ್ಞಾನಿಕ ಕೇಂದ್ರಗಳಿಂದ ಸಲಹೆ ಪಡೆದು ನಿರ್ವಹಿಸಿರುವ ವೈಖರಿ ಅನೇಕರಿಗೆ ಮಾದರಿಯಾಗಬಲ್ಲದು. ಲೇಖಕರು ಶ್ರೀಮತಿ ಆಸ್ತಾ ಬಾನು ಅವರ ಬಗ್ಗೆ ವಿವರಣೆ ನೀಡಿದ್ದಾರೆ.



ಬಾಗಲಕೋಟೆ ಜಿಲ್ಲೆಯಲ್ಲಿ ವಾರ್ಷಿಕ ಸರಾಸರಿ ಮಳೆಯು 570 ಮಿ.ಮೀ.ಕ್ಕಿಂತ ಕಡಿಮೆ ಇದ್ದು, 2017-18ನೇ ಸಾಲಿನಲ್ಲಿ ಕೇವಲ 477 ಮಿ.ಮೀ. ಮಳೆಯಾಗಿದ್ದು, ಇಂತಹ ಬರ ಸನ್ನಿವೇಶದಲ್ಲಿಯೂ ಸಹ ಎಲೆ ಬೆಳೆ ಎಲ್ಲರ ಗಮನ ಸೆಳೆದಿರುವಂತಹ ಶ್ರೀಮತಿ ಆಸ್ತಾ ಬಾನು ಪದವೀಧರೆಯಾಗಿದ್ದು, ಮೂಲತಃ ಬಾಗಲಕೋಟೆ ಜಿಲ್ಲೆಯ ಬದಾಮಿನ ತಾಲೂಕಿನ ಚೋಳಚಗುಡ್ಡ ಗ್ರಾಮದವರು. ಒಟ್ಟು 10 ಎಕರೆ ಕೃಷಿ ಭೂಮಿ ಹೊಂದಿರುತ್ತಾರೆ, ಪದವಿ ಹೊಂದಿದ ಮೇಲೆ ಇವರು ಇತರಂತೆ ಉದ್ಯೋಗವನ್ನು ಅರಸದೇ, ತಮ್ಮ ಕುಟುಂಬದ ಇತರೇ ಸದಸ್ಯರಂತೆ, ಕೃಷಿ ಕಡೆ ತಮ್ಮ ಆಸಕ್ತಿಯನ್ನು ಬೆಳೆಸಿಕೊಂಡರು. ಇವರು ಕುಟುಂಬವು ತಲೆತಲಾಂತರದಿಂದ ಎಲೆ ಬೆಳೆ ಬೇಸಾಯ ಮಾಡುತ್ತಿದ್ದು, ಇವರು ತಮ್ಮ ಆಸಕ್ತಿಯಿಂದ ಬಾಳೆ ಮತ್ತು ತೆಂಗು ಬೆಳೆಯ ಬೇಸಾಯ ಕೈಗೊಂಡಿದ್ದಾರೆ. ಬದಾಮಿ ಒಂದು ಪ್ರವಾಸಿ ತಾಣವಾಗಿದ್ದರಿಂದ ಬಾಳೆ ಮತ್ತು ತೆಂಗಿನ ಬೇಡಿಕೆಯ ಅನುಸಾರ ಬೇಸಾಯ ಕೈಗೊಂಡಿದ್ದಾರೆ.

ಎಲೆ ಬೆಳೆಯ ಬೇಸಾಯವು ನಿರಂತರ ಆದಾಯವನ್ನು ನೀಡಿ ಇತರೇ ಬೆಳೆಗಳಿಗಿಂತ ಲಾಭದಾಯಕ ಎಂಬುದು ಆಸ್ತಾ ಅವರ ಅಭಿಪ್ರಾಯ. ಎಲೆ ಬೆಳೆ

12000 ಕಟ್ಟುಗಳಿಗೆ ರೂ. 3000-4000 ಆದಾಯವನ್ನು ಪ್ರತಿ ತಿಂಗಳಿಗೆ ಪಡೆಯುತ್ತಿದ್ದಾರೆ. ಒಂದು ಬಾರಿ ಎಲೆ ಬೆಳೆಯನ್ನು ನಾಟಿ ಮಾಡಿ ಉತ್ತಮ ಕಾಳಜಿ ವಹಿಸಿದ್ದರೆ, 30ಕ್ಕಿಂತ ಅಧಿಕ ವರ್ಷ ಇಳುವರಿ ಪಡೆಯಬಹುದು. ಒಂದು ಎಲೆ ಬೆಳೆ ಗಿಡವು ವರ್ಷಕ್ಕೆ 18000 ಎಲೆಗಳನ್ನು ಬಿಡುತ್ತದೆ ಇದರಿಂದ ವಾರ್ಷಿಕ ಸರಾಸರಿ ರೂ 6000 ಆದಾಯವನ್ನು ಪಡೆಯುತ್ತಿದ್ದಾರೆ. ಈ ಎಲೆಯು ತಿಳಿ ಹಳದಿ ಬಣ್ಣ ಹೊಂದಿದ್ದು, ಮಾರುಕಟ್ಟೆಯಲ್ಲಿ ಉತ್ತಮ ಬೇಡಿಕೆ ಇದ್ದು, ಈ ಎಲೆ ಬೆಳೆಯನ್ನು ಬೆಳಗಾವಿ ಜಿಲ್ಲೆಯ ರಾಮದುರ್ಗ, ಗೋಕಾಕ, ಸವದತ್ತಿ ತಾಲೂಕುಗಳಲ್ಲಿನ ವರ್ತಕರು ನೇರವಾಗಿ ಇವರ ಕ್ಷೇತ್ರಕ್ಕೆ ಭೇಟಿ ನೀಡಿ ಎಲೆಗಳನ್ನು ಖರೀದಿಸುತ್ತಾರೆ. ಇವರು ಎಲೆಬೆಳೆಯನ್ನು ಮೂರು ಎಕರೆ ಪ್ರದೇಶದಲ್ಲಿ ಬೆಳೆಯುತ್ತಿದ್ದು, ತಿಂಗಳಿಗೆ ರೂ. 36,000 ನಿವ್ವಳ ಲಾಭವನ್ನು ಗಳಿಸುತ್ತಿದ್ದಾರೆ.

ಇವರು ಎಲೆಬೆಳೆ ಬೇಸಾಯದ ಜೊತೆ ತಮ್ಮ ಸ್ವಂತ ಆಸಕ್ತಿ ಮತ್ತು ಸ್ಥಳೀಯ ಮಾರುಕಟ್ಟೆಯ ಬೇಡಿಕೆಯನ್ನು ಅವಲೋಕಿಸಿ, ಬಾಳೆಯ ಬೇಸಾಯಕ್ಕೆ ಮುಂದಾದರು, ಇದರಲ್ಲಿ ಜಿ-9 ಮತ್ತು ಸ್ಥಳೀಯ ಪ್ರದೇಶದಲ್ಲಿ ಪ್ರಸಿದ್ಧಿ ಪಡೆದ ತಳಿಯಾದ ರಾಜಾಪುರಿ ಬಾಳೆ ಬೆಳೆಯನ್ನು,

ಬಾಗಲಕೋಟೆಯ ಕೃಷಿ ವಿಜ್ಞಾನ ಕೇಂದ್ರ ಮತ್ತು ತೋಟಗಾರಿಕೆ ಇಲಾಖೆಯವರ ತಾಂತ್ರಿಕ ಸಲಹೆಗಳ ಮೇರೆಗೆ ಬೇಸಾಯವನ್ನು ಮಾಡುತ್ತಿದ್ದಾರೆ. ಒಟ್ಟಾರೆ, ಎರಡು ಎಕರೆ ಪ್ರದೇಶದಲ್ಲಿ ಬಾಳೆ ಬೇಸಾಯದಿಂದ ವಾರ್ಷಿಕ ರೂ 50,000 ನಿವ್ವಳ ಲಾಭವನ್ನು ಪಡೆಯುತ್ತಿದ್ದಾರೆ.

ಇವರು ಕುಟುಂಬದಲ್ಲಿ 6 ಜನ ಸದಸ್ಯರಿದ್ದು, ಎಲ್ಲರೂ ಕೃಷಿಯಲ್ಲಿ ತೊಡಗಿರುತ್ತಾರೆ. ಇವರು ಕೇವಲ ಒಂದೇ ಕೊಳವೆಬಾಯಿ ಸಹಾಯದಿಂದ 10 ಎಕರೆ ಕೃಷಿ ಭೂಮಿಗೆ ನೀರು ನೀಡುತ್ತಿದ್ದಾರೆ. ತಾವು ಬೆಳೆದ ಕೃಷಿ ಉತ್ಪನ್ನವನ್ನು ಯಾವುದೇ ಮಧ್ಯವರ್ತಿಗಳ ಸಹಾಯವಿಲ್ಲದೇ, ನೇರವಾಗಿ ತಾವೇ ಮಾರುಕಟ್ಟೆಯನ್ನು ಕಂಡುಕೊಂಡಿದ್ದಾರೆ. ಇವರು, ಮಾರುಕಟ್ಟೆ ಸಮೀಕ್ಷೆ ಮಾಡಿ ಅದಕ್ಕೆ ತಕ್ಕಂತೆ ತರಕಾರಿಗಳನ್ನು ಸಹ ಬೆಳೆಯುತ್ತಾರೆ. ಇತ್ತೀಚಿನ ದಿನಗಳಲ್ಲಿ ಬರದ ಛಾಯೆ ಹೆಚ್ಚಾಗಿರುವುದರಿಂದ, ಕೊಳವೆ ಬಾಯಿ ನೀರಿನ ಮಟ್ಟವು ಕುಸಿದಿರುವುದು ಕಂಡುಬಂದಿದೆ. ಆದರೂ, ಸಹ ಧೃತಿಗೆಡದೆ ಕೃಷಿ ಕಾರ್ಯವನ್ನು ನಿರಂತರವಾಗಿ ನಡೆಸಿಕೊಂಡು ಬಂದಿರುತ್ತಾರೆ. ಇವರು, ಹೆಚ್ಚಿನ ಪ್ರಮಾಣದಲ್ಲಿ ಸಾವಯವ ಗೊಬ್ಬರಗಳನ್ನು ಬಳಸುವುದರಿಂದ, ಮಣ್ಣಿನಲ್ಲಿ ನೀರನ್ನು ಹಿಡಿದಿಟ್ಟುಕೊಳ್ಳುವ ಸಾಮರ್ಥ್ಯವನ್ನು ಹೆಚ್ಚಿಸಿ ಹಾಗೂ ನೀರಿನ ಸಮರ್ಪಕ ಬಳಕೆಯಿಂದ ಯಶಸ್ಸು ಕಂಡಿದ್ದಾರೆ. ವೃತ್ತಿಯಲ್ಲಿ ವಕೀಲರಾಗಿರುವ ಇವರು ಪತಿಯರು, ಇವರಿಗೆ ಬೆನ್ನುಲುಬಾಗಿ ನಿಂತುಕೊಂಡು ತಮ್ಮ ಪತ್ನಿಗೆ ಕೃಷಿ ಕಾರ್ಯದಲ್ಲಿ ಸಹಕಾರ ಹಾಗೂ ಪ್ರೋತ್ಸಾಹ ನೀಡುತ್ತಿದ್ದಾರೆ.

ಸ್ಥಳೀಯ ಮಾರುಕಟ್ಟೆಯ ಬೇಡಿಕೆ ಅನುಗುಣವಾಗಿ ಇವರು ಒಂದು ಎಕರೆ ಜಮೀನಿನಲ್ಲಿ ವಿವಿಧ ತರಕಾರಿ ಬೆಳೆಗಳನ್ನು (ಮೂಲಂಗಿ, ನುಗ್ಗೆ, ಬದನೆಕಾಯಿ, ಟೊಮೆಟೊ, ಮೆಂತೆ, ಪಾಲಕ, ಕೊತಂಬರಿ ಇತ್ಯಾದಿ) ಬೆಳೆಯುತ್ತಿದ್ದಾರೆ. ಈ ತರಕಾರಿ ಬೆಳೆಗಳನ್ನು ಎಲೆ ಖರೀದಿಸುವ ರೀತಿಯಲ್ಲಿ ವರ್ತಕರು ತಮ್ಮ ಕ್ಷೇತ್ರಕ್ಕೆ ಭೇಟಿ ನೀಡಿ ಖರೀದಿಸುತ್ತಾರೆ. ಭೂಮಿಯ ಫಲವತ್ತತೆ ಹೆಚ್ಚಿಸುವ ನಿಟ್ಟಿನಲ್ಲಿ ಇವರು ಅಲಸಂದಿ ಬೆಳೆಯನ್ನು ಬೆಳೆದು, ಇದರ ಇಳುವರಿ ಪಡೆದ ನಂತರ ತಮ್ಮ ಜಮೀನಿನಲ್ಲಿ ಈ ಬೆಳೆಯನ್ನು ಮೊಗ್ಗು ಹೊಡೆಯುತ್ತಾರೆ. ಈ ಒಂದು ಎಕರೆ ಪ್ರದೇಶದಿಂದ ಪ್ರತಿ ಹಂಗಾಮಿಗೆ ರೂ 15,000 ನಿವ್ವಳ ಲಾಭ ಗಳಿಸಿರುತ್ತಾರೆ.

ಸುಮಾರು 200 ತೆಂಗು ಬೆಳೆಯನ್ನು ಬದುಗಳ ಮೇಲೆ ಬೆಳೆದು ಇದರಿಂದ, ವಾರ್ಷಿಕ ರೂ. 50,000 ನಿವ್ವಳ ಲಾಭವನ್ನು ಗಳಿಸುತ್ತಿದ್ದಾರೆ. ಅದಲ್ಲದೇ, ಇವರು ಬೇವು, ಹೆಬ್ಬೇವು, ನುಗ್ಗೆ, ಇತರೇ ಬಹುವಾರ್ಷಿಕ ಬೆಳೆಗಳನ್ನು ಬದುವಿನ ಮೇಲೆ ಬೆಳೆದು ಹೆಚ್ಚಿನ ಲಾಭ ಪಡೆಯುತ್ತಿದ್ದಾರೆ. ಈ ಮರಗಳು ಜೈವಿಕ ಬೇಲಿಗಳಾಗಿ ತಮ್ಮ ಕ್ಷೇತ್ರಕ್ಕೆ ರಕ್ಷಣೆ ನೀಡುತ್ತಿವೆ. ಇದಲ್ಲದೇ, 15 ನಿಂಬೆ, 5 ಪೇರಲ, 20 ಕರಿಬೇವಿನ, ಗಿಡಗಳನ್ನು ತಮ್ಮ ಕುಟುಂಬಕ್ಕೆ ಬಳಸುತ್ತಿದ್ದಾರೆ. ಇದರೊಂದಿಗೆ, ಉಪಕಸಬಾಗಿ ಹೈನುಗಾರಿಕೆಯಲ್ಲಿ ತೊಡಗಿಸಿಕೊಂಡಿದ್ದಾರೆ. ಇದರಲ್ಲಿ, 5 ಎಮ್ಮೆ, 2 ಆಕಳು, 3 ಆಡು ಮತ್ತು 10 ಕೋಳಿಗಳನ್ನು ಸಹ ಸಾಕಿದ್ದಾರೆ. ಇದರಿಂದ ಮಾಸಿಕ ರೂ. 30,000 ಆದಾಯವನ್ನು ಗಳಿಸುತ್ತಿದ್ದಾರೆ. ಇತರ ಕೃಷಿ ಮಹಿಳೆಯರಿಗೆ ಇವರು ಮಾದರಿಯಾಗಿದ್ದಾರೆ.

ಲೇಖನಗಳಿಗೆ ಸಂಬಂಧಿಸಿದಂತೆ ಪ್ರಶ್ನೆಗಳಿದ್ದಲ್ಲಿ.....

ಕೃಷಿ ಮುನ್ನಡೆ ಪತ್ರಿಕೆಯಲ್ಲಿ ಪ್ರಕಟವಾಗುವ ಲೇಖನಗಳನ್ನು ಸಾಧ್ಯವಾದಷ್ಟು ವೈಜ್ಞಾನಿಕ ಪರಿಶೀಲನೆಗೆ ಒಳಪಡಿಸಿರುತ್ತಾದರೂ ಕೆಲವೊಮ್ಮೆ ಓದುಗರಿಗೆ ಹೆಚ್ಚಿನ ಮಾಹಿತಿಗಾಗಿ ಅಥವಾ ಸ್ಪಷ್ಟೀಕರಣಕ್ಕಾಗಿ ಕೆಲವು ಪ್ರಶ್ನೆಗಳು ಉದ್ಭವಿಸಬಹುದು. ಆಯಾ ಲೇಖನಗಳ ವಿಷಯಕ್ಕೆ ಆಯಾ ಲೇಖಕರೇ ಜವಾಬ್ದಾರರು. ಆದ್ದರಿಂದ ಓದುಗರಲ್ಲಿ ಒಂದು ವಿನಂತಿ. ತಾಂತ್ರಿಕ ಮಾಹಿತಿ ಅಥವಾ ಲೇಖನಗಳನ್ನು ಕುರಿತು ಪ್ರಶ್ನೆಗಳಿದ್ದರೆ ಲೇಖಕರನ್ನೇ ನೇರವಾಗಿ ಸಂಪರ್ಕಿಸಬೇಕು. ಈ ಕಾರಣಕ್ಕಾಗಿಯೇ ಪ್ರತಿಯೊಂದು ಲೇಖಕರ ದೂರವಾಣಿ ಸಂಖ್ಯೆ, ಮಿಂಚಂಚೆ ಹಾಗೂ ಅಂಚೆ ವಿಳಾಸಗಳನ್ನು ಪ್ರಕಟಿಸಿರುತ್ತದೆ.

ಧನ್ಯವಾದಗಳು.

- ಸಂ.

